

MILL-ISTORJA TAT-TIGRIJA TAL-VITORJA

minn JOSEPH SERRACINO

MINN FOMM IL-QADDIEFA U D-DILETTANTI (20)



Id-Dghajsa tal-Midalji tal-Isla tidher quddiem id-dghajjes tal-Marsa u l-Birgu fl-1952

L-intervista tal-lum se tlaqqagħna ma' Kieli Degiorgio - esk-president tal-Kumitat tar-Regatta, ex-membru ta' l-Assoċjazzjoni tar-Regatta u Qdif ieħor u wieħed minn gemgħa ta' ħabrieċa Sengleani li wara l-gwerra organizzaw mill-ġdid id-distrett tal-Isla.

Din l-intervista nista' ngħid li saret biċċa biċċa, fi żminijiet differenti għaliex kull darba li kont niltaq' miegħu, dejjem konna nitkellmu fuq aspetti differenti, iżda b'xi mod jew ieħor kliemna finalment kien jaq' dwar is-sehem tiegħu fir-Regatta Nazżjonali.

Min segwa din is-sensiela ta' intervisti, naħseb osserva li Kieli l-Favett jissema' kemm id-darba għaliex barra li ta sehem kbir lill-Isla fit-Tigrija tal-Vitorja, kien ukoll wieħed mill-pijunieri ta' l-Assoċjazzjoni tar-Regatta, flimkien ma' Matty Grima, Anton Cassar, Nazju Grima u oħrajn.

Mill-intervista ta' Kieli Degiorgio se nislet ftit siltiet fejn huwa jtkellemu dwar is-sehem tiegħu u tal-Isla fir-Regatta Nazżjonali. Meta staqsejt lil Kieli jekk jiftakarx tajjeb it-tigrijiet ta' qabel il-gwerra, ħares lejja, u wara pawsa qasira rrispondini hekk:

"... dażgur li niftakar, u jien ħadt sehem fihom ... niftakar li l-Isla ta' kull sena kienet tkun armata tajjeb f'kull tigrija, u li dejjem tat sfida qawwija lil Bormla u lil Birgu fis-snin 20 u 30, meta dawn iż-żewġ distretti kienu fl-aqwa tagħhom ... niftakar

ukoll li qabel il-gwerra, kont għandi tfal ħadt sehem ma' zijiet fil-Ferilli.

Iz-zijiet tiegħi kienu dilet-tanti tad-dghajjes, u peress f'dawk iż-żminijiet ma kienx hemm kumitati bħal-lum, huma kienu jieħdu ħsieb jorganizzaw id-dghajjes kollha tal-Isla u jieħdu ħsieb il-preparamenti tagħhom għat-tigrija.

"Jien kont ingerri fil-Ferilli, fiż-żmien meta tagħna kienu jgerru weħidhom - korsa li wara l-gwerra ppruvajna nerġgħu nagħtuha l-hajja mill-ġdid, iżda sfortunatament ma sibniex koperazzjoni mid-distretti l-oħra.

"Fis-snin 30 aħna bdejna nissaħħu ... kien żmien meta Bormla kienet fl-aqwa tagħha, u kien hemm xi sena fejn kienet rebħet il-paljijiet kollha ... l-uniku distrett li kien jifsidahom fl-opri l-kbar f'dik l-epoka kien il-Birgu, li kien armat tajjeb fl-opri l-kbar, speċjalment fid-dghajjes ta' bl-Erbgħa ... u meta qed issemmi lil Birgu, wieħed ma jridx jin-sa jgħid li kienu l-qaddiefa tal-Birgu, li fil-korsa ta' Bl-Erbgħa kienu waqfu lid-dghajsa 101 ta' Marsamxett, li kienet tirbaħ kull sena ... ħadd ma kien jissema' dak iż-żmien ħlief Marsamxett ... imbagħad daħlet Bormla, - lil dawn ħadd ma kien jirbħilhom, issemmi lil ħadd - huma kienu l-aħjar, iżda kif għedtlek, qabel Bormla u l-Birgu kien hemm Marsamxett.

"Rigward l-Isla, kif għedt-lek, aħna konna armati tajjeb, tant hu hekk li gieli

ħadna sehem bi tliet dghajjes tal-Midalji, bi tliet Ferilli u b'numru ta' Kajjikki twal ... il-Kajjikki żgħar, dawk li jissejhu tal-kopp, aħna konna ngibuhom minn Marsaxlokk, iżda Bormla kellhom bil-gzuz minnhom ...

Semmejti l-Kajjikki ... tiftakar f'xi incident partikolari li int kont involut fih?

"Iva ... kif għedtlek, aħna konna tajbin ħafna f'din il-korsa u konna ppikati ħafna mal-ġirien tagħna ... imma din il-pika kienet biss fit-tigrija u xejn aktar ... jien niftakar każ fejn fih jidher ċar l-irġulija li kienet tispikka fost il-qaddiefa rivali ... mela, biex ikun gust fi kliemi, Bormla kienu tajbin daqsna, bejna u bejnhom ma kienx hemm differenza - niftakar, kelli xi 14-il sena jew ftit aktar, meta l-Kajjikk tagħha daħal ras imb'ras ma' dak ta' Bormla - illum ngħidu Photot Finish, iżda aħna konna għaddejnihom bi ftit - niftakar li l-poppier tagħna kien ċertu Karmenu li kienu jgħidulu l-Nikta ... dak iż-żmien il-paljijiet kienu jittieħdu minn fuq il-lanċa, u tlajt jien għall-palju peress li dħalna l-ewwel, iżda wara ftit reġgħu sejhuli, ħaduli l-palju u tawni ieħor, imbagħad sejhu lil ta' Bormla u tawh lilhom ... iżda dan il-qaddief instema' jgħid - dan il-palju mhux tana, u qabad il-palju u tefgħu fil-Kajjik tagħna ... dik irġulija!!! ...

Allura f'dak iż-żmien id-distrett ta' Marsamxett ma kienx armat tajjeb?

"Fis-snin 30, id-distrett

ta' Marsamxett ħa daqqa lura ... kien jarma kull opra, iżda mhux daqsna kif għedtlek, Marsamxett kien tajjeb fis-snin 20 u qabel, u bejna u bejnhom kien hemm rivalità kbira fil-Ferilli ... fis-snin 30, Marsamxett kompli jiddghajjef, iżda aħna l-kuntrajru, bl-ekwipaggi li kellna komplejna nissaħħu b'tali mod, li fl-aħħar sentejn ta' qabel il-gwerra konna digá qegħdin niddominaw il-korsa ta' bl-Erbgħa ... il-gwerra waqqfet ir-Regatta, iżda meta reġgħet bdiet fl-1951, aħna komplejna b'dominanza assoluta tista' tgħid f'kull tigrija"

Kiel, int qed tgħidli li wara l-gwerra l-Isla bdiet tiddomina kull Regatta. Iżda huwa fatt magħruf li fis-snin 50 ma kinux jieħdu sehem id-distretti kollha ... l-Isla kienet fortunata li salvat xi opri tat-tigrija, waqt li distretti l-oħra tilfu tagħhom fil-gwerra. Ghidli, kif irnexxielkom torganizzaw mill-ġdid id-distrett u għaliex intom issemmu s-snin 50 bħala snin ta' gloriya għall-Isla, meta inti taf li l-partecipazzjoni tad-distretti fir-Regatta Nazżjonali kienet waħda fqira meta tippargunaha mat-tigrijiet ta' qabel il-gwerra?

"Veru li aħna salvajna xi opri waqt li distretti oħra tilfu kollox, iżda tinsieħ li fl-ewwel edizzjonijiet tar-Regatta wara l-Gwerra aħna ma ħadniex sehem weħidna Magħna kienu ħadu sehem sħiħ il-Marsa u l-Birgu, kif ukoll Marsamxett li pparticipa f'xi tigrijiet.

"Mill-1951 sal-1954, fiż-

żmien l-Aggregate Cup, ir-Regatta kienet issir fuq bażi individwali. Wara li giet introdotta x-Shield, id-distrett l-oħra, tal-Kalkara, Bormla u aktar tard Marsamxett organizzaw id-distrett mill-ġdid u bdew jieħdu sehem f'kull tigrija tar-Regatta Nazżjonali.

"Iżda eja għal mument ninsew id-distretti l-oħra u nitkellemu fejn tidhol Isla... wara l-Gwerra aħna konna armati tajjeb ... kellna ħafna qaddiefa, u għalkemm ma nistax ngħid li kellna kumitat ufficjali, aħna tal-Ponta, kif kienu jħobbu jsejħulna ta' fuq il-Vitorja, ħadna ħsieb norganizzaw mill-ġdid id-distrett.

'Hawnhekk tajjeb li in-semmi xi wħud mill-ħabrieċa li taw sehmhom, fosthom liz-ziju tiegħi Guzeppi Formosa (In-Niger) li ħadem u stinka kemm felah biex it-tigrija terga' tibda ssir wara l-gwerra, u saħansitra kien hu li kien ifittex lill-qaddiefa biex jinżlu jaqdfu, Salvu Mizzi (il-Pajsu) li għalih it-tigrija kienet l-akbar festa, Guzeppi Formosa (is-Suss) li kien imgħallem tal-opri tal-baħar u ħadem ħafna fil-manutenzzjoni tad-dghajjes li kellna biex l-Isla terga' tieħu sehem f'kull korsa, Gustu Cachia (Battajola) li għalih l-Isla kienet kollox u kien jaf jorganizza, is-surmast Ċensu Borg, Pawlu Gaffarena (Gidoni), Salvu Grech u f'ħafna oħrajn li lkoll xtaqu li l-Isla turi qawwietha fit-Tigrija tal-Vitorja - li aħna s-Sengleani minn dejjem qisniha li hi tagħna."

(Ikompili f'ħarga oħra)